

ሓድሽ ወተሃደራዊ ዕንደራ ወያነ

ስለምንታይ? ንምንታይ ዕላማ'ኸ?



ጃንዳ ወያነ ናይ 'መጨረሻታ'ዩ' ንዝብልዎ ሓድሽ ወተሃደራዊ ዕንደራ ይዳለዉ ከምዘለዉ ምስጢር ኣይኮነን። ወግሐ-ጸብሐ ተጠሊዖም፡ 'ካብ'ዚ ንላዕሊ ከንጻወር ኣይንኸእልን ኢና፤ ንጸላእትና ኣብ ዝሓጸረ እዋን ደምሲስና ብዓወት መሰስ ኢልና ከንወጽእ ኢና' እናበሉ ከጀሃሩ ኩሉ ይሰምዖም ኣሎ።

ብኸምዚ ዝበለ ዕሙት ሕልምን ዘይተኣደነ ፈኸራን ናብ ህጉም ክኣትዉ ፋልማዮም ኣይኮነን። ቅድሚ 24 ዓመት – ኣብ 1998፡ ዝምድና ክልቲኡ ሃገራትን ውድባትን ብመጠኑ ጽቡቕ ኣብ ዝነበረሉ እዋን፡ መንገዲ ጥልመት መሪጸም፡ 'ዝተኸፍለ ይከፈል፤ ዝጠፍአ ይጥፋእ፤ ዝዓነወ ይዕድ' ኢሎም ዝኣወጅዎ ኩናትን ውዲሉ-ሓዲሩ ናብ ውድቀቶም ዘምርሐ ኣዕናዊ ሳዕቤናቱን ዝርሳዕ ኣይኮነን። እቲ ኩናት ብስምምዕ ኣልጄርስ ደው ኢሉ ናብ ፍርዲ ምስተኸደ'ውን፡ ኣብ ከንዲ መገዲ ሰላምን ጣዕሳን ዕርቂን ዝመርጹ፡ ነቲ ስምምዕ ጠሊሞም፡ ንብይን ዶብ ነጺጎም፡ መሬት ኤርትራ ጎቢጠም፡ ከንቱ ተጻብእኦም ን20 ዓመት መመላእታ ምቕጻሎም'ውን፡ ናይ ትማሊ ዝኸሪ ኢዩ።

ኣብ ሕዳር 2020፡ ቅድሚ ዓመትን መንፈቕን ድማ፡ ኣዋጅ ምሕዝነትን ሰላምን ኤርትራን ኢትዮጵያን ተሓሲሞም፡ 'በጃኹም ግደፉ፤ ኩናት ኣየዋጽእን'ዩ' ዝብል ምክርና ንዲቕም ውግእ ክጅምሩ ከለዉ፡ እዚ ሰሜን ደምሲሶም፡ ንኢትዮጵያ በጽቢጸም፡ ንኤርትራ ኣንበርኪኹም፡ ጎብለላት ዘባ ክኾኑ፡ ብቐትሩ ሓሊሞም ኔሮም ኢዮም። ኣይሰለጠምን፤ ከቢድ ስዕረትን ክሳራን ወሪድዎም። ድሒሩ፡ ብሰንኪ ግዳማዊ ጸቕጥን ዝተገብረ ጌጋታትን፡ መንግስቲ ኢትዮጵያ ሰራዊቱ ካብ ትግራይ ኣውጺኡ ምቑራጽ ተኹሲ ምስ ኣወጀ፡ ካልኣይ ወፍሪ መጥቃዕቲ ኣበጊሶም፤ ኣዲስ ኣበባ ክቆጻጸሩ ውዳእ ወሲዶም ነይሮም። ሽዑ'ውን ማይ ዓኹቶም ተሪፎም፤ ብጸረ-መጥቃዕቲ ድማ ናብ'ቲ ዝተበገሰሉ ተመሊሶም።

ካብ ሕሉፍ መሪር ተመኩሮኦም ስለዘይተማህሩን ዘይመሃሩን፣ ህልቂት ናይ'ቲ ብስሙ ዝመጸደቑ ህዝቢ ትግራይ ስለዘየሕምሞም፣ እቲ እንኮ ዝዓጠም ነገር ስልጣኖም ጥራይ ስለዝኾነ፣ ሕጂ ንሳልሳይ ግዜ ከበሮ ኩናት ይሃርሙ ኣለዉ።

ጃንዳ ወያነ ንኩናት ኣንቂዶም ከምዘለዉ ጥራይ ኣይኮነን ኣግሂዶም ዘለዉ። ዕላማታቶም'ውን ኣይሓብኡን። ቀንዲ ዲላማኦም፡ ኤርትራን ህዝቢ ኤርትራን ኢዮም። ኣህጉራዊ ሕጊ ልኡላዊ መሬት ኤርትራ ምጃኑ ንዘረጋገጸ መሬትና ዳግም ምጉባጥ፣ ክቱር-ጽልኦም ዝድርኹ ዝምታን ግፍዕን ኣብ መሬት ኤርትራ ዳግም ንምፍጻም – ከምቲ ኣብ ኢትዮጵያ ኣብ ክልላት ኣምሓራን ዓፈርን ዝገበርዎ፡ ንኤርትራ ምንብርካኽ፣ ጽባሕ ድማ፡ ንኤርትራ ዝጎበጠት፣ ኣፍደገ ባሕሪ ዘለዎ ዓባይ ትግራይ ምህናጽ።

ኣብ ኢትዮጵያ፡ ነቲ ኣብ 27 ዓመት ግዝኣቶም ገበን ምጽናት ደቂ-ሰብ ዝፈጸሙሉ ወልቃይት፡ ጸገዴን ሑመራን ዳግም ብምቁጽጻር መስመር ሱዳን ምኽፋት፣ ነታ ሃገር ኣብ ዘይውዳእ ህውከትን ምብትታንን ምሽማም፣ ኢዩ ህርፋኖም።

ኣብ ቀርኒ ኣፍሪቃ ድማ፡ ነቲ ኣብ 2018 ዝተቐላቐለ ጩራ ሰላምን ምትሕብባርን ዓቢጥካ፡ ንመላእ ዘባ ናብቲ ዝነበሮ፣ ንሳቶም ዘካውስዎ ህውከትን ዘይምርግጋእን ሓድሕዳዊ ምንቕትን ምምላስ'ዮ እቲ ውጥን።

ኣሸቀልቲ ወያነ ዝኾኑ ምዕራባውያን ሓይልታት፡ ምስዚ ናይ ወያነ ገደል-ዝኣፉ ጥሩፍን ኣዕናውን ዕላማታት ምሉእ-ብምሉእ ኣይሰማምዑን ይኾኑ'ዮም። ዘየማትእ ድልዮቶም፡ እዚ እሙን ኣገልጋሊኦም ዝኾነ ጃንዳ ድሑኑ ክቐጽለሎም ስለዝኾነ ግን፡ እዚ ወያነ ዝዳለዉሉ ዘሎ ዕንደራ ናቶም ቡራኬን ደገፍን ከምዘለዎ ግሉጽ ኢዩ። ኩናት ቅድሚ ምጅማሩ፡ ዘድልዮ እኽሊ፡ መድሃኒት፡ ነዳዲን ካልእን ብስም ረድኤት ከብጽሕሉ ድማ ይጓዩዮ ኣለዉ።

ንሕና ኤርትራውያን – ህዝብን መንግስትን፡ ኣብ ታሪኽና ኩናት ናፊቕናን ንኩናት ተሃንጢናን ኣይንፈልጥን ኢና። ክቡር መስዋእቲ ተኸፊልዎ ህያው ንዝኾነ ህላዌናን ናጽነትናን ልኡላውነትናን ክብረትናን ንምክልኻል ግን፡ ኣህጉራዊ ሕጊ ዘረጋገጸ መሰልን፣ ሃገራውን ሰብኣውን ግቡእን ኣለና።

ሰሉስ፡ 17 ግንቦት 2022
Shabait.com